

నిత్యమల్లి

‘మొరయా’

‘ఇక పిల్లవిషయమంటారా రత్నం అనుకోండి అంద
చందాల విషయంలో మనం కొడుగదా విరోధం
ఉన్నవాళ్ళుకూడా వంక పెట్టలే రనుకోండి. నా పిల్ల
విషయం ఇల్లా అనక మరోలా ఎల్లా అంటాను అనికాదు.
నామట్టుకు నేను ప్రాణంమీదకువచ్చినా అబద్ధమన్నది
ఆడను. ఇంతెందుకూ మీరువచ్చి చూడండి. చూచి
నేనన్నదాంట్లో ఒక్క అక్షరం పొల్లుంటే అప్పుడు
అక్కడే నాలుగుబాడించి వేయచ్చు. ఆ అందుకేమీ
అభ్యంతరంలేదు.

‘అయినా అబద్ధాలాడేదాకొనూ, హెచ్చులు
పోయేదాకొనూ నాకేంపని!

‘కానైతే మీరు ఓరకంగా అనుమానించవచ్చు.
అంతఅందమైన మా అమ్మాయికి అందులో నాలుగువేలు
కట్నం ఇస్తామంటూఉంటే మంచినబంధం ఎందుకు
రాలేదూఅని. ఆమాటకొస్తే సంబంధాలు రాకపోలేదు.
చాలావచ్చాయి. ఎన్నిచోట్లకో వెళ్ళివచ్చాను. కాని
అన్నివిధాలా అనువైనది ఒక్కటి నాకంటపడలేదు.
ఆస్తిఉంటే చదువు ఉండదు. కాస్త చదువుంటే
సెంటుపాలం ఉండదు. రెండూఉంటే పిల్లవాడు బుద్ధి
మంతుడుగా ఉండడు. కాదు ఈమాడూ ఓ మోస్త
రుగా ఉన్నాయిలే అనుకొని సర్దిచెప్పకొని వాళ్ళ
గుమ్మంముందుకు వెళ్ళితే వాళ్ళు గొంతెమ్మకోరికలు
కోరుతూ కొండెక్కి కూర్చుంటారు. అందుకూ సిద్ధ
పడ్డాను. కాని సంప్రదాయం! కాస్త విచారించేసరికి
ఆ సంబంధంకోసం పడ్డశ్రమంతా వృధాఅయిపోయె.
చదువుకొన్నవారు మీరుచెప్పండి—కుటుంబ సంప్ర
దాయం అన్నది బాగుండకపోయ్యక ఇంక ఆ పైని
ఎన్ని ఉండి ఏంప్రయోజనమూ అంట! ఏమంటారు?’

ఆయన ఒక్కక్షణంఆగి సమాధానంకోసం అతని
వంకచూచారు. కాస్త ఆపేక్షగా ఆశగాచూచారు.
ఇంతవరదాకా. ఎవరా ఈవ్యక్తి ఇంతచదువుగా
మాట్లాడుతున్నాడని ఆశ్చర్యపడుతూ కూర్చున్నాడు
మోహన్.

మోహను కాస్త వెనకొముందూ ఆలోచించు
కోవడానికే సావకాశం చిక్కలేదు, గత అర్ధగంట
మంచీ. ఆయన మోహనుగదిలోకి ప్రవేశిస్తూనే అతని
తల్లిదండ్రుల యోగక్షేమాలను విచారించారు. కుర్చీలో
కూర్చుంటూనే “చూడునాయనా నువ్వు ఎరగవుగానీ
మీ పెననాయనగార్ని వాళ్లనూ బాగాఎరుగుదును.
యోగ్యతఅన్నా సత్సంప్రదాయమన్నా వారిదీ. మీ
తాతగారి కాలంనుంచీకూడా అంతే. వీళ్ళు ఆయన పేరు
నిలిపారు. అన్నట్లు మరచాను మీ రెంతమంది అన్న
దమ్ములూ?” అంటూ పరామర్శ మొదలుపెట్టారు.
అతను సమాధానం చెప్పకముందే ఆయనే అందు
కొని “అవునవును—మీరు రెండోవారు కదూ.
ఏమిటో వరుసు మరలినకొద్దీ జ్ఞాపకశక్తి తగ్గి
పోతున్నది. అదీగాక చూడండి రాకపోకలు
లేకపోతే దగ్గర బంధుత్వాలనే మర్చిపోతాము. అలాం
టిది స్నేహాలు ఎన్నాళ్ళుంటాయీ...” ఆయన అలా
చెప్పకు పోతున్నప్పుడు మోహను ఆయనకూ తన
కుటుంబానికి స్నేహ ముండివుంటుందనీ అది తనకు
తెలియదనీ అనుకున్నాడు. అందువల్ల వీధిలోకి వెళ్ళదా
మని ప్రయాణమయిన వాడు ఆయనకెదురుగా కుర్చీలో
కూర్చుని ఆయన చెప్పేమాటలు తాపీగా వినడానికి
సిద్ధమయ్యాడు.

ఆయన కాస్త ఆవకాశం వినియోగించుకుని
అంతనేపూ మాట్లాడాడు. కుశల ప్రశ్నాదికాలయిన
తర్వాత నెమ్మదిగా పెండ్లివిషయం ప్రస్తావించాడు.
పిల్లవిషయం వివరంగా చెప్పాడు. అంతనేపూ తానే
మాట్లాడాడు.

అప్పటికి కాస్త అలుపు వచ్చింది. అందుకే
అన్నట్లు సంప్రదాయాన్ని గురించి ప్రశ్న వేశాడు.

“కాదుటండీ మరి! అందులో మనదేశంలో!”
అన్నాడు మోహన్—ఆ ప్రశ్న తన్ను ఉద్దేశించిందే
నని నిర్ధారణకు వచ్చాక. ఓ క్షణం ఆలస్యంగా అన్నా
అతనామాట కాస్త హుందాగా స్పష్టంగా అనడంచేత

ఆయన సంతోషించి మరింత ఉత్సాహంతో మళ్ళీ అందుకొన్నాడు. “మంచిమాట అన్నారు. ఈనాడు జనం మరీ ఇలా విరగబడి పోతున్నారుగానీ పూర్వం ఎంత ఆచారం పాటించేవారు. మంచి సంప్రదాయాన్ని ఎంతగా గౌరవించేవారు! ఇంకా ఆ పాతకాలపు కుటుంబాలు ఒకటి రెండైనా ఉన్నాయి. గనుకనే మాబోటివాళ్ళం కొంతలో కొంత సంతృప్తి చెందగలుగుతున్నాం. ఇంతకూ చెప్పవచ్చిందేమంటే మంచి సంప్రదాయం గల కుటుంబంలోని పిల్లవాడు దొరక్కనే గత మాడేశ్వమంచీ తిరుగుతున్నాను. సరే ఇంతకూ... అని కాసేపు నీళ్ళు నమిలి అసలు విషయంలోకి వస్తూ “ఇంతకూ మీరా విషయమై ఏమీ అననేలేదు” అన్నాడు.

“నేను చెప్పేదేమింది పెద్దవాళ్ళున్నారు గదా” అని మోహన్ అనీ ఆనకముందే ఆయన అందుకొని, “సరిగ్గా అనవలసిన మాట అన్నావు. అలా అంటావని నాకు తెలుసు. అయితే చూచావు—కొంతమంది అంతా విని ఇప్పట్లో పెళ్ళి చేసుకోవాలని లేదండీ అంటారు. అదీ విన్నాను. అతనామాట అన్నాక ఇంక ఇంటికి వెళ్ళినా లాభం ఉండదు. ముందుగా వాళ్ళయింటికి వెళ్ళితే “అబ్బాయి ఉద్దేశ్యం ఎల్లా ఉన్నదో కనుక్కోలేదండీ అంటాడా పెద్దమనిషి. సరే ఏమైనా కొంత కాలాన్ని బట్టి పోవాలిగదా! మిగతా విషయాలు మేం పెద్దవాళ్ళిం మాచుకుంటాం. ముందుమీరు పిల్లను చూడండి. పిల్లను పిల్లవాడూ, పిల్లని పిల్లవాణ్ణీ చూచుకోవడం ఒక రివాజు అయిందిగా ఈరోజుల్లో.”

“మంచిదే. అలానే చేయండి” అన్నాడాయన.

“అబ్బే—అందుకయినా ముందు మా వాళ్ళతో మాట్లాడిరండి.” అన్నాడు మోహన్.

“మాంచి భేషైన మాట అన్నావయ్యా. జరగవలసిన పనే అది. అందరూ కలిసివస్తే ఒక్కమాటే అందరూ పిల్లను చూసినట్లవుతుంది. ఆ తరువాత విషయాలు అక్కడే మాట్లాడేసుకోవచ్చును. ఇగురురికీ సుఖవైన పని. అవునదే బాగుంటుంది. లేకపోతే ముందు కుర్రవాడు వచ్చి చూడడం, చూచాక, ఏమయ్యా అంటే మావాళ్ళు చూడాలండీ అనడం వాళ్ళు ఒక్కొక్కళ్ళే, రావడం వెళ్ళడం. ఇదింతా కాలయాపనాన్నూ, అనవసరమూన్నూ. అయితే చూడు నాయనా ఇక్కడేదైనా భావీ అది ఉన్నదీ?”

“బావి లేకపోవడమేమండీ ఉన్నది. ఏం ఎందుకండీ స్నానం చేస్తారా?” అని అడిగాడు మోహన్ కాస్త అశ్చర్యపడుతూ.

“అవును మరి చెయ్యద్దా? సంధ్యవేళ కావస్తుండే?” అన్నారాయన ఏదో మరచిపోయిన బిషయాన్ని అతనికి జ్ఞాపకం చేస్తున్నట్లు.

“అయితే అల్లాగే చేద్దురుగాని లేవండి” అని మోహన్ తువ్వొళ్ళు అందించాడు. ఆయన వాటిని అందుకొని చెరచరా మెట్లవెళ్ళుకు వెళుతూ మధ్యలో ఓసారి వెనక్కు తిరిగి “చూడు నాయనా ఇవ్వాళ్ళ ఇక్కడే సంధ్య వార్చుకొంటాను” అన్నాడు.

మోహన్ కు వెంటనే అర్థం స్ఫురించలేదు. అతను ఆయనవెంట కొంతదూరం వెళ్ళి అల్లాగేనండీ దానికేం భాగ్యం వార్చుకోండి” అని బావికి దారి చూపించి గదిలోకి వచ్చాడు. నవ్వుకొంటూ కుర్చీలో కూర్చుని” అవును వార్చుకోనీ ఇందులో నాకేం అభ్యంతరం ఉంటుంది. ఓమూలకూర్చుని సంధ్య వార్చుకొని వెళ్ళిడానికి నాకు చెప్పడం దేనికీ? ఒకటి చాదస్తుడిలా ఉన్నాడీయన” అనుకొన్నాడు మోహన్. అనుకొని నవ్వుకొన్నాడు. అంతలో విషయం స్ఫురణకు వచ్చింది. “అబ్బే ఆయనేం ఛాందసుడు కాదు. అనుకొని మొత్తంమీద చిక్క తెచ్చిపెట్టాడే! ఏం చెయ్యటం ఇప్పుడు?” అని వితర్కించుకొంటూ క్రిందకు వెళ్ళాడు.

“ఈయన్ను కనుక హోటలుకు తీసుకొని వెళ్ళితే మిత్రులంతా చూస్తారు. మడికట్టుకొని విడిగా కూర్చుని భోజనం చేస్తానంటాడు. ఎవరూ ఈ ఛాందసుడని నలుగురూ ప్రశ్నించక మానరు. అసలు వాళ్ళు అడక్కముందే విషయమంత అందరితో చెప్పేనేలాగున్నాడు” ఇల్లా అనుకొంటూ అతను క్రింద మెట్లుదగ్గరకు వచ్చాడు. అక్కడోక్షణం ఆగి “ఈ గొడవంతా ఎందుకూ పిన్నిగారితో బంధువని చెప్పేస్తే సరిపోతుంది” అనుకొంటూ మెట్లుఉన్న సందులోనుంచి వెనకవైపుకు వెళ్ళి “ఏమండీ పిన్నిగారూ” అనిపిలిచాడు నెమ్మదిగా, ఆయనకు భోజనం ఏర్పాటు చూడమని చెప్పాడు. ఎవరాయన అని ఆవిడ అడిగిన ప్రశ్నకు వెంటనే సమాధానం చెప్పక హోటల్లో కలిగే ఇబ్బందుల్ని గురించి చెప్పి “ఆయనకు మరీ మడి ఆచారమున్నూ మాకాయన వేలిడిచిన పెద్ద మేనమామకు

నిత్యమల్లి

పెత్తండ్రి కొడుకు అవుతాడు లెండి" అని తనకూ తెలియని బంధుత్వం కలుపుకోవాలని ప్రయత్నం చేశాడు. కాని ప్రయత్న పూర్వకంగా చెప్పినట్లుగా నే ఉన్నదా సమాధానం అతను ముఖం ఎంత అమాయికంగా పెట్టినా. ఆమె మొదట నవ్వావుకొన్నది.

"అయితే మోహన్ మీ చిన మేనమామ కేమవుతాడయ్యా!" అని పకౌలున నవ్వేసింది. తన తెలివి తక్కువతనాన్ని అంగీకరించేస్తున్నట్లు అతనూ నవ్వేశాడు.

"సరే పోనీ ఎవరైతే ఏంగాని రమ్మను." అని ఓ క్షణమాగి కాస్త అనునయంగా ఇంతకూ ఆయన ఎంపనిమీద వచ్చాడో చెప్పకూడదుటయ్యా?" అని అడిగింది. అతను ఏవో దాస్తున్నాడని పసిగట్టి.

"పెద్దపనేం కాదులెండి...సంబంధం వెతకడానికి వచ్చాడట" అన్నాడు మోహన్ చెప్పక తప్పక.

"ఇంకేం వెదకబోయిన తీగ...మరి చెప్పవూ. అంతలో దాస్తావెందుకయ్యా? ఆమాట చెప్పడానికే సిగ్గు పడుతున్నావా?" అని నవ్వుతూ నిలవేసింది.

"అబ్బే లేదండీ."

అతనిసారి నిజంగా నే సిగ్గుపడ్డాడు.

అది గమనించి చిన్నవయస్సులో సిగ్గు అన్నది మొగపిల్లల్లోకూడా ఎంత శోభిస్తుందో! అనుకొన్నదావిడ.

"అవునే ఇరవైయ్యేసివేళ్ళు వచ్చేదాకా పెళ్లిళ్లు కాకపోయ్యేసరికి ఈ రోజుల్లో ఆడపిల్లలు సిగ్గుపడడం మానేస్తున్నాను. ఆంధ్రుకని ఆ పని మనమైనా చేద్దామని మొగపిల్లలు నేర్చుకొంటున్నట్లున్నాను అవునా?" అంటూ ఆవిడ లోపలకు వెళ్ళింది.

ఆయన అంతలో స్నానం పూర్తిచేసుకొని "ఇటు రావచ్చుకదమ్మా" అంటూ చాలా పరిచయమున్న ఇంట్లోకి వచ్చినట్లుగా పెద్దపెద్ద అంగలువేస్తూ వంట ఇంట్లోకి వచ్చాడు. "అబ్బాయి ఇప్పుడే చెప్పాడు అతనికి బంధువులేటగా" అంటూ గోడకానించిఉన్న పెద్దపీటవేసుకొని కూర్చుని చెంబుతో మున్ని నీళ్ళూ ఉద్ధరిణా తెప్పించుకొని సంస్కృ మొదలు పెట్టాడు.

ఆవిడ త్వరత్వరగా వంటపనులు పూర్తిచేసింది. దేవతార్చన మందిరం ప్రక్కగా పెద్దపీటవేసి మంచి

అరిటాకువేసి ఆవిడ ఆ ముసలాయన్ను భోజనానికి పిలిచింది. విస్తల్లో అన్నీ వడ్డించి నెయ్యి పులునూ, మజ్జిగాకూడా అభిఘరించాక ఆయన పరిషేచనంచేసి భోజనానికి ఉపక్రమించాడు. "నాకుకూడా ఉంటే బాగుండేది. యజమాని సహపంక్తిని లేకుండానే భోజనం చెయ్యవలసివచ్చిందే" అంటూ ఆయన ఎంతో నొచ్చుకొన్నాడు. "క్యాంపునుండి ఇవ్వాలో రేపా వస్తారు. మరి మీరు వస్తారని మాకు తెలియదుకదా" అని అంటూ ఆవిడ పళ్ళూ నెయ్యి మారడిగింది. అవీ ఇవీ మారడుగుతూ మోహన్ను గురించి మంచిమాటలన్నది. ఏంకావాలండీ - అని అడిగి కనుక్కొంటూ "అతనూ వాళ్ళూ ఒప్పుకొంటే అంతకన్నా మీరుకొడు మరొకరు మాత్రం కోరదగిందేముంటుందంట" అని రట్టించి అడిగింది. ఆయన సమాధానం చెప్పే అవకాశం ఇవ్వకుండా "ఈడైన పిల్ల మా అన్న గారి దగ్గరో తమ్ముడు దగ్గరోఉంటే ఈ సంబంధం మీదాకా రానిచ్చేదాన్నా! అయితే మిమ్మల్ని మీ సంప్రదాయాన్నీ చూచాక మంచినబంధం వచ్చిందని నాకూ సంబరంగానే ఉన్నది" అంటూ గోత్రాదికాలు అడిగి తెలుసుకొన్నది.

"మరింకేమండీ అన్నీ అనుకూలంగా ఉన్నాయి మావాడని చెప్పడంకాదు పిల్లవాడు బుద్ధిమంతుడు. ఆ స్తిపాస్తులు మీరు విచారించుకొన్నదేకదా అంచక్కా చదువుకొంటున్నాడు. ఇంతకంటే మీరుమాత్రం పెద్ద సంబంధం లేగలరా చెప్పండి బాబాయిగారూ?" అన్నదావిడ.

ఆ మాటలన్నీ సంతోషంగా విన్నాడు.

అవునమ్మా అవును. నీవన్నమాట అక్షరాలా నిజం. నిజానికి నేను ఎన్ని సంబంధాలు చూశానో ఎన్నివిధాల తిప్పలు పడుతున్నానో ఎవరికి తెలుస్తుంది. తిరగలేక కాస్త బద్ధకిస్తే నాయింటిది క్షణం ఊరుకొంటుందా!" అన్నాడాయన.

"ఇంకెందుకూ. మీ కష్టాలన్నీ గట్టెక్కాయనుకోండి. మీరింక నిశ్చింతగా ఉండండి" అంటూ పులుసు వడ్డించింది.

పులుసులో కొంచెం పంచదార అడిగి వేయించుకొన్నాడాయన అది అప్యాయంగా సగంతిని మిగతా సగం అవతలగా నెట్టి అట్టేపట్టుకొని దాన్ని

పెరుగు అన్నంలో మగ్గ మగ్గ తిన్నాడాయన. పెరుగు అన్నం తింటూన్నప్పుడు చూచి ఆయింటావిడ 'ఈయనకు ఛాదస్తం ఓపాలు ఎక్కువే సుమా' అనుకొన్నది. అల్లా అనుకొంటూ కాస్త పరీక్షిగాచూచింది ఆయనవంక. ఎందుకో ఆయనవేళ్ళు వణుకుతున్నాయి. ఒకసారి వెంట వెంటనే మరోసారి ఏవో పరాకుగా ముద్దులు నోట్లో పెట్టుకొంటున్నాడు. అల్లా కాసేపు దిక్కులుచూస్తూ కూర్చుని నోట్లోఉన్న ముద్దు గుటుక్కున మ్రింగి గబగబా ఎదుటఉన్న కాస్త అన్నమూ కుక్కెసుకొని విస్తరిమాట్టూ నీళ్ళుత్రిప్పి ఒక్కవిసురున లేచి దొడ్డిగుమ్మందగ్గరకు వెళ్ళాడాయన.

ఆవిడ నిర్ణాంతపోయి అల్లామాస్తూ ఉండిపోయింది. ఏమనడానికి ఆవిడకు తోచకపోయింది. ఒకవేళ ఏదైనా వికారపెట్టిందేమోనని అనిపించి వెంటనే లోపలకువెళ్ళి రెండువక్కలు తెచ్చి పీటమీదపెట్టి "వక్కలు పీటమీద ఉంచాను వేసుకొండి" అని అంటే ఆయన అబ్బే వద్దమ్మా నా కలవాటు లేదని చెబుతూ చేతులూ ముఖమూ భుజంమీద ఉన్న తడి కొల్లాయి తోతుడుచుకొని కాళ్ళు అద్దుకొని "అమ్మాయి. వసారాలో ఓ చాపవెయ్యమ్మా! కాస్త నడుంపాలుస్తాను" అన్నాడు.

ఆవిడ హాల్లో చాపవేసి ఇస్త్రీ జంపకొనా పరచి దిండుకూడా ఇచ్చి "ఇక్కడ పడుకోండి. వసారాలో అయితే ఎవరో ఒకరు వస్తుంటారు." అని చెప్పి వెళ్ళింది, ఆయన చాలాసేపు మానంగా ఇంటికప్పుకేసి అతిదీక్షగా చూస్తూ ప్రక్కగదుల్లో పిల్లలు అల్లరిచేస్తున్నా, తప్పుల్లో సుమతీ శతకంలోని పద్యాలు పెద్దగా చదువుతున్నా ఏమీ పట్టనట్లు నిద్రపోయాడు. వైగా గుఱ్ఱుపెట్టాడు కూడాన్నూ. మోహన్ మంచుగుడ్డలు వేసుకొని మామూలుకంటె కొంచెం ఎక్కువగా ముస్తాబై పుస్తకాలు పుచ్చుకొని రెండోపూట కాలేజీ తరగతులకు అందుకొందామని వెళుతూ ఆవిడనోసారి పక్కరించి పోదామని లోపలకు వచ్చాడు.

"ఆవిడ తానే ముందుగా మాట్లాడుతూ" ఆయన నిత్రపోతున్నారూ—కాబోయే అల్లుడిగారి ముస్తాబంతా చూడకుండా అవునా?" అని నవ్వింది. పోనెండి ఏం ఎగతాళిచేస్తారు గానీండీ. ఎందుకంత

ఎక్కువ పెటేశారు, పెరుగుగా అదీ ఎక్కువయినట్లుంది. అందుకేనా అంతవేగం విద్రపోతున్నారూ" అన్నాడు మోహన్.

అప్పుడే కాబోయే మామగారిపై పరిహాసాలు అల్లుకొంటున్నావే! సరే, సాయంత్రం కాస్త పెందరాశీ వచ్చేస్తావు కదూ" అన్నదావిడ. "అల్లాగే నండీ" అంటూ తల ఊపుతూ ముసిముసి నవ్వులు నవ్వుకొంటూ వెళ్ళిపోయాడు.

"పెళ్ళి అనేసరికి ఎవరికైనా సరదాగానే ఉంటుంది. అంతలో ఏమీ పట్టనట్లు తిరిగే ఈ పిల్లవాడికికూడా పెండ్లి సంబంధం వచ్చేసరికి ఎంతకప్పి పుచ్చుకున్నా ఎంత సంతోషం కనపడిందో! అంతేమరి!" అనుకొన్నదావిడ ఆవిడ మరో మాటకూడా అనుకొన్నది. "అవును ఇల్లానే ఉండాలి సరదా అన్నా సంతోషమన్నానూ. కాని ఈ రోజుల్లో కుర్రవాడు—ఎవరైనో ఏ రోడ్డుమీదనో, కాక ఏ పార్కులోనో చూస్తాట్ట. ఆపళంగా ఆతినికీ ఆపిలకూ ప్రేమట. ఇక సికార్ల కూ సినిమాలకూ వేగించుకు పోవడం. ఏమిటో సంబంధం! విద్దూరాలూ వెట్టివేమలున్నూ! అంగుకే అవన్నీ ఎంత ఎబ్బెట్టుగా ఉంటాయో!" అని. మోహన్మీద అంతకు ముందు నుంచీ ఉంటూ వచ్చిన గౌరవం ద్విగుణీకృతమైంది. ఆదరణా ఆపేషా మొగ్గులు తొడిగాయి.

* * *

మధ్యాహ్నం ఆయన నిద్ర లేవంగానే కాఫీకి నీళ్ళుపెట్టి ఫలహారం చేసింది. పీటవేసి పెద్ద వెండి కంచంలో అవి వడ్డించి "రండి బాబాయిగారూ రెండు బజ్జీలు చేశాను" అని గౌరవంగా పిల్చింది. సొంత వియ్యాలవారికి చేసినట్లుగా మర్యాద చేసింది. ఆయన ముఖం కడుక్కొనివచ్చి చాలా స్వల్పంగా తిన్నాడు. తిని లేవబోతుంటే ఉండండని కాఫీ కలుపుకొనివచ్చి ఇచ్చింది ఆవిడ.

"కాఫీ త్రాక్కపోవడమేమిటండీ. తప్పదు బాబాయిగారూ తాగాల్సిందే. పోనీ మీకోసం కాక పోయినా కాబోయే అల్లుడికోసమైనా తాగాలి. మరతనికి కాఫీలేందే పూట గడవదు. కాఫీ త్రాగని మామగారు నాకు అక్కరలేదనికూడా అనేయగలడు కూడాను" అని నవ్వుతూ ఎంతో బలవంత పెట్టింది.

ని త్య మ ల్లి

“బాగానే ఉందమ్మా నీ బలవంతం! అయితే తెలియకడుగులనూ కట్నాలూ కానుకలతో రత్న శిలాకవంటి పిల్లనిచ్చి కాళ్ళు కడగడమే కాకుండా క్రొత్త అలవాట్లకూడా చేసుకోవాలటమ్మా? ఊ సరే అందులో సగం ఇవ్వు” అన్నాడాయన. తనుకూడా నవ్వుతూ మరో గ్లాసులో అల్లా సగమే సర్ది ఇస్తే ఆయన గ్లాసు ఎత్తి పట్టుకొని మంచితీర్చి నోట్లో పోసుకొన్నట్లు పోసుకొని కాఫీ గుటగుట త్రాగేశాడు.

“పాప పరిహారం” అనుకొంటూ బొడ్డోనుంచి తీసిన పాటంలోనుంచి చిటికెడు విధూతి నోట్లో వేసుకొని మింగాడాయన. అదిమాచి ఈవిడ వెనకాల నిల్పొన్న పడేళ్ళి పెద్దపిల్ల పెద్దగా నవ్వేసింది. ఆమె ఆ పిల్లను కేకలు వేయడానికిబదులు తనకూ నవ్వాగక పక్కన నవ్వేసింది. పై పెచ్చు “అదేమండీ—అంత పూర్వకాలపు మనుష్యుల్లా కన్పించారంటే మా మోహన్ అసలు మాట్లానికే రా నం లా డే మోసుమండీ” అన్నది. ఆ మాటకాయన అందుకొని “మాడమ్మాయ్ ఓటి అడగనా. ఇప్పుడు ఆయన గారు చూడవలసింది చేసుకోవలసింది నన్నా—మా అమ్మాయి నా?” అని లోపల సంతోషిస్తూ పైకి నవ్వాడు. ఆ ముసలాయన ఆ నవ్వులో సంతోషాతిరేకాన్ని ప్రకటించారు.

“అవుననుకోండి. కాని భలానావారు మామ గారు అని ఆతను చెప్పకోవాలిగదా. అందుకు మీరు కొస్త నవినంగా కన్పించనక్కరేదా అంట!” అన్న దావిడ.

“ఏం నవినమమ్మా...అల్లా అంటున్నారనే మా అమ్మాయికూడా ఫేషన్లు నేర్పింది. ఇప్పుడు కాళ్ళకు చెప్పలూ వేస్తున్నది, చేతులకు మట్టిగాజులూ వేస్తున్నది” అని ఎంతో ఆశ్చర్యకరమైన విషయం చెబుతున్నట్లు ఆమెవంక చూచాడు.

“అవి చాలవండీ చేతికి రిస్టువాచీ కళ్ళకుజోడూ కూడా ఉంటేనేగాని మాకు నచ్చను” అన్నదావిడ చీరకొంగు నడుంచుట్టూ తిప్పి బొడ్డునదోపుకుంటూ.

“ఆహా బాగుందమ్మాయ్...ఇంకా నయం గిరజాల జుట్టుకూడా పెట్టుకోమన్నావ్ కాదు” అని ఆగి చప్పన లేచినిలబడి “ఒకవేళ అన్నీ అనుకూలించి అబ్బాయి చేసుకొంటే...దానికీ అతనికీ ఇష్టమయితే

ఎన్ని ఫేషన్లయినా చేసుకొంటుంది. కాని ఆ వెళ్ళవ గిరజాలజుట్టు మాత్రం పెట్టుకోదు. బొందిలొ ప్రాణ ముందగా జుట్టు ముట్టుకోనిస్తుందా” ఆయన ఆమాట అని ఎటోమాస్తూ కొంతసేపు మానంగా పరాకుగా ఉండిపోయాడు. అంతలో చప్పన ముఖం మరో వైపుకు త్రిప్పుకొన్నాడు. గబగబా నాలుగడుగులు ముందుకువేసి అక్కడ కాసేపు ఆగి వెనక్కుతిరిగి “ఆపనిమాత్రం చెయ్యదు” అని ప్రస్ఫుటంగా చెప్పేసి గుమ్మందాకా వెళ్ళి చూడమ్మాయి...అన్నట్లు మరచాను నీ పేరేమిటో తెలుసుకొన్నానుగాదు” అన్నా డాయన.

“హౌమవతండీ” అన్న దావిడ.

“మాడమ్మా, హౌమవతీ. ఇక పైని భారమంతా నీపైన మోపి నెళుతున్నా” అని కొల్లాయిగుడ్డ దులిపి పైనవేసుకొని ఆమెవంక “విమంటావ్” అన్నట్లు చూచాడు. ఆ చూపులో జాలికూడా కన్పించింది.

అది గమనించి ఆవిడ “అదేమిటండీ అల్లావూరికే ఇదవుతారూ! ఏదో నవ్వుతలకు అనుకొన్న మాటల మీద పెరిగి ఆ మాట వచ్చింది. అయినా మీదంతా విచిత్రంకాని బాబాయిగారూ! ఎంత నవ్వులయితే మాత్రం మనలో ఈడొచ్చిన పిల్లకు పోషకోసమై గిరజాలు పెట్టిస్తారా? అస లింతకూ ఉన్నవిషయం చెప్పవలసివస్తే మా మోహనుకు మరీ ఫేషనుగా ఉండే పిల్లలంటే గిట్టదు. పెగా వెక్కిరిస్తాడు కూడానూ” అని అంటూ ఆయనకు ధైర్యం చెప్పింది.

“అల్లా గాఅమ్మా. మీవాడు అంతబుద్ధిమంతుడా తల్లీ. నేనూ అతన్ని చూడంగానే అల్లానే అనుకొన్నాను. సరయితే శుభం అను నేను సంతోషంగా వెళ్ళి వస్తాను” అన్నాడాయన మెట్లు దిగుతూ. వసారా చివరగా నిల్చుని ఆవిడ “శుభమ్. డేమంగా వెళ్ళిందీ. తర్వాత వ్యవహారం కొస్తవేగం నడిపించండి” అన్నది.

“అల్లా గేనమ్మా అల్లా గే” అంటూ ఆయన వీధి లోకి వెళ్ళాడు. కొంతదూరం వెళ్ళేదాకా మగ్గుమగ్గు వెనక్కుతిరిగి చూచి ఏదో అమూల్యమైన వస్తువును పారవేసుకొన్న వాడిలా ఆత్రంగా చూశాడు. ఆతర్వాత చకచకా నడుస్తూ రెండుమూడు నిమిషాల్లో కనుమాపుమేర దాటి వెళ్ళిపోయాడు. సందు మలుపు తిరిగేదాకా ఆవిడ అక్కడేనిల్చుని ఆయన్ను గురించే

ఆలోచిస్తూవుండి పిల్లల కేకలు విని లోపలకు వెళ్ళింది. హైమవతిమ్మ పిల్లలకు నీళ్లుపోస్తూకూడా ఆ ముసలాయన విషయమే ఆలోచించింది. ఆయన ప్రవర్తనలో ఏదో అసాధారణత్వ మొకటి కన్పించింది. ఆవిడ పొయ్యిరాజేసి ఎసరు పడేసి ముందుగదిలోకి వచ్చి పెద్ద పిల్లకు జడ అల్లుతుండగా ఆయన మళ్ళా వచ్చాడు. “ఇదేమిటి వెళ్ళి ఓ గంట అయినా కాలేదు మళ్ళా వచ్చా రేమిటబ్బా” అనుకొంటూ వసారాలోకి వచ్చిందావిడ. ఆయన రిక్తావాడిచేత ఒక పెద్ద పళ్ళెబుట్ట హాల్లో పెట్టించి అక్కడ ఉన్న కుర్చీలో కాళ్ళు వైన పెట్టుకొని కూర్చున్నాడు. “అమ్మాయి! చిల్లర ఉంటే వాణ్ణి పంపించేయ్” అన్నా డాయన ఎటోమాస్తూ. రిక్తావాణ్ణి గంపంచి ఆవిడ లోపలకు వచ్చాక “మాడమ్మాయ్ ఏదైనా మంచి పళ్ళెంపట్టా అని, ఆ ఎండూ కండి అంటూనే ఆవిడ వెండిపళ్ళెం తెచ్చి ఇస్తే ఆ పళ్ళెంనిండా పళ్ళీ తమలపాకులూ, వక్కలూ పెట్టి తీసుకోమన్నా డాయన. ఆవిడ కేమీ అర్థం కాలేదు. పెండికొడుకూ అతని తరపువాళ్ళూ పిల్లను చూడానికి వెళ్ళితే జరగవలసిన లాంఛనం ఇది. అది ఆయన చెయ్యి డేమో అని ఆశ్చర్య పడ్డది. వైగా ఆయన త నేమీ అనకమందే “పుచ్చుకో అమ్మ కొదవకు నాకు చాల కష్టంగా ఉంటుంది.” అని అంటుంటే ఆమె కేమీ పాలుపోలేదు.

మాట్లాడకుండా తీసుకొన్నది.

ఏం మాట్లాడో తెలియక “అదేమండీ ఒళ్లో ఏదో దాచుకొని కూర్చున్నా రేమిటి?” అని అడిగింది. ఆయన వెంటనే ఒళ్ళోంచి ఒక పెద్ద ఫోటో ఒకటి తీసి ఆమె చేతి కందిస్తూ “అమ్మాయి ఫోటో ఒకటి కన్పిస్తే వెంటనే మీకిచ్చిపోదామనిపించి వచ్చానమ్మా. ఒట్టి చేతులతో ఎల్లారానూ అందుకని ఏవో నాలుగుపళ్ళు తెచ్చాను.” అన్నా డాయన.

ఆమె ఆ ఫోటో అందుకొని వైన ఉన్న ఉల్పిరి కాగితం తొలగించి చూచింది. చూచి ఒక్కసారి చకిత అయ్యింది. మోహనుకు ఇంత చక్కని చుక్క భార్యగా డక్కబోతున్నదిగదా అనీ, అంత అందమైన పిల్లను, నాలుగువేలు కట్టుంతో కోడలుగా కుదిరించి పెట్టినందుకు మోహను తలీతండ్రులు తన్ను ఎంతో మెచ్చుకొంటారనీ ఆమె ఎంతో సంబరపడ్డది. “మాడమ్మాయ్ పిల్ల విషయంలో నువ్వు గానీ, అబ్బాయి

గానీ ఎటువంటి అనుమానాలు పెట్టుకోకండి. మరోటి, ఆ నగలన్నీ దానివే.” అని మరో క్షణమాగి “అవేకాదు నా ముసలిదానికి నగలెందుకూ అవీ ఇచ్చేస్తుంది.” అన్నా డాయన.

అంతలో మళ్ళీ అందుకొని “మాడమ్మాయ్ ముందు నువ్వు ఓ పని చెయ్యి. పిల్లవాణ్ణి వెంటపెట్టుకొని యింటికి వచ్చి పిల్లనుమాడు. అతనికి పిల్లనచ్చితే అని అంటుంటే “మిగతా విషయాలు నేను చూస్తా. అసలు నచ్చకపోవడం అంటూ జరగదుగా” అన్న దావిడ తన సంతోషాన్ని వ్యక్తపరుస్తూ.

ఆమాట విని ఆయన చప్పున లేచివచ్చి ఆమె కెదురుగా నిలబడి “అమ్మాయ్ నువ్వు ఈ సంబంధం కుదిర్చిపెట్టు. మిమ్మల్ని అసలు ఈ పూటే తీసుకొని వెళ్ళి చూపించి వద్దను. తిథి బాగుండలేదు. మరి రేపు ఉదయం వస్తాను. నువ్వు ఆటంకం చెప్పక బయలుదేరి వస్తావుకదూ! వస్తాననిమాట ఇవ్వు.” అన్నా డాయన జాలిగా చూస్తూ.

ఇంత ఛాందసుడేమా అనుకొంటూ “అల్లాగే నండీ అంగుకు వేరే అభ్యంతరం ఏముంది” అన్న దావిడ. “నిజమేననుకో-మరి నేను వెళ్ళిరానా-ఫోటో అబ్బాయికూడా చూపుతావా!...చూపించు తప్పు లేదుగాఅని ఆయన ముందుకువెళ్ళి మళ్ళీ వెనక్కువచ్చి “అన్నీ ఏర్పాటు చేసుకొని ఉదయం సిద్ధంగా ఉంటారుకదూ అబ్బాయికిచెప్పి ఒప్పిస్తావుకదూ” అని ఆత్రంగా అడిగాడు. “ఈ ఫోటోమాస్తే మోహను ఈపూటే వెళదాం రమ్మనడా” అనుకొంటూ “తప్పకుండా వస్తామండీ. అతను నామాట కొదవడు. వాళ్ళమ్మవస్తే ఒకటి నేనొస్తే ఒకటినా. వెళ్ళిరండి మీరు ఊరికే...” అని ఏమో చెప్పబోతుంటే “నీకేం తెలుస్తుందమ్మా నా అవస్థ. ఎల్లాగయినా ఆడపిల్లను కన్నవాళ్ళం లోకువేకదా” అంటూ ఆయన నెమ్మదిగా మెల్లిదిగి మగ్గ మగ్గ వెనక్కు తిగిమాస్తూ నిజంగా, తనపిల్లను అత్రవారింట తొలిసారిగా విడిచి పెట్టి వెళుతున్నట్లుగా చూస్తూ వెళ్ళిపోయా డాయన.

ఆయన అమాయికత్వానికి కొంతసేపూ, ఆయన ఛాందసానికి కొంతసేపూ నవ్వుకొని, మొత్తంమీద శుభప్రదమైన కార్యం తన మూలకంగా సాధింపబడు తున్నందుకు సంతోషిస్తూ లోనికి వెళ్ళిందావిడ.

ని త్య మ ల్లి

మోహన్ ఆ సాయంకాలం పెందరాళే ఇంటికి రావాలని కోంత ప్రయత్నం చేశాడు, కాని అది సాగ లేదు. కళాశాలలో ఒక వాగ్వివాద ఘోషిసభ ఉండి అక్కణ్ణించి తెనుఱ్ఱుకొని రాలేకపోయాడు. కళా శాలకు వెళ్ళినప్పటినుంచీ ఇంటికి వచ్చేయాలనే అని పిస్తూ వచ్చింది. గదిలో కూర్చొని తన పెళ్ళినిషయమై ఆలోచించుకొంటూ సోమరిగా, కాలం విశ్రాంతిగా గడపాలని అనిపించింది దతనికి. ఆ పగలంతా అతనలో చిస్తూనే ఉన్నాడు.

“ఈ పిల్లవిషయంలో అంద చం గా దు ల్లో, సంప్రదాయాదుల్లో కాకపోయినా ఎక్కడో ఏదో ఒక చిన్నలోపం ఉండిఉండాలి. కాకపోతే ఈముసలాయన అల్లాగా తిరగవలసిన పని పట్టదుగదా! బహుశః కట్నం అదీ తను అంటున్నంత నిజంనా ఇవ్వలేడేమో పైకి అల్లాగని అన్నా తీరావెళ్ళి పిల్ల నచ్చిందన్నాక నీళ్ళునమిలే బాపతు ఆయిఉండవచ్చు. కాక ఆపిల్లకు చదువు సంధ్యలు లేవని అతి నవ్యులయిన తోటివరుళ్ళు వెనకాడు తున్నారేమో” అని అనుకొంటూ మొదట శంక చేశాడు. కాసేపు తర్కంలో పడ్డాడు.

తన అనుమానాలు నిర్ణేతుక మైనవని కొంతసేపు తర్వాత నిష్కర్షగా అనిపించింది.

“ఇంక పూర్వంలా కాదు.

“అమ్మా వాళ్ళో, అక్కయ్యావాళ్ళో తవ పెండ్లి ప్రస్తావన తెచ్చినప్పుడు—“ఇప్పుడప్పుడే చేసుకోను” అని నిక్కచ్చిగా గానీ, “వాయిషం నాకు తెలియదు” అని ముభావంగానీ సమాధానాలు చెప్పకూడదు. అంత భయం దేనికీ? పిన్ని గరిచేత ముందుగా ఈ సంబంధం వివరాలు వ్రాయించి నాకు పిల్లనచ్చిందనికూడా ఒక ముక్క కలపవచ్చు. అల్లాచేస్తాను.” అల్లాగా అనుకొని అతనొక దృఢ నిశ్చయానికి వచ్చాడు. అతనికా నిశ్చయం మనస్సులో నిలిచాక ఎంతో ఉత్సాహం వచ్చింది. మంచి ధైర్యం ఏర్పడ్డది.

అందువల్లనే అతను తన కళాశాలలో చదువు కొంటున్న ఆడపిల్లలవంక కాస్త ధైర్యంగా నిదానంగా చూచాడు. చూచి పైపై నాజుకులను సరిగానే పోల్చుకొని అచ్చమయిన సౌందర్యాన్ని చక్కగానే ఊహ చేశాడు.

“ఆపిల్ల ఇలా-ఇల్లాగా సన్నగా అనారోగ్యంగా ఉండి ఉండదు. అల్లాగా గిట్టకబారినట్లుగా ఉండదు.

ఎత్తు మడమల స్తిప్పుర్లు వేసుకొని అల్లా తూలుతూ నడకవడా పిల్ల.” అని ప్రతీ పిల్లనూ చూచి వంక లెన్నుతూ తన కొంటితనానికి అంతలో తానే నొచ్చుకొంటూ, ఏమైనా తను చూడబోయే వధువు వాళ్ళలా ఉండదని, ఉండడానికి వీలేదని తానే ప్రశ్నించుకొని “అవును, వీళ్ళు మా మగపిల్లల్లాగా చదువు సంధ్యల్లో పడి నలుగుతూ, హాస్టలు భోజనాలు చేస్తూ కాలం గడుపుతున్నారయ్యే. ఆ పిల్లయేమో ఇంటి పటున నీడలో పెరిగినదయ్యే. లేదా ఉండదా?” అని తనకు తాను సమాధాన పరచుకొన్నాడు.

అతను సాయంత్రం ఇంటికి తిరిగివచ్చేసరికి అతని మనస్సులో వధువు యొక్క మనోహరమైన ఆకార మొకటి రూపు కట్టింది. అల్లాగా రూపుకట్టిన మనోహరాకారాన్నే మరలమరల తలచుకొంటూ మోహన్ విలాసంగా చేతులుపుతూ పైగా సన్నగా ఈల వేస్తూ మేడపైకి వెళ్ళబోతుంటే చూచి ఘోమవతమ్ముగారు సంగు సుమ్మంలో నిలబడి “ఇల్లా రావయ్యా ఒకసారి” అని పిలిచింది. అతను అటూ ఇటూ చూడడం గమనించి “ఆయన మధ్యాహ్నం కాసేపు పడుకొని నాలు గంటలకు వెళ్లాడు. ఆయిగు గంటలకు మళ్ళీ వచ్చి పళ్ళూ అవీ ఇచ్చి వెళ్ళాడు. నీకాబోయే మామగారి సొమ్ము అంతా నేనే పుచ్చేసుకోవడం ఏం బాగుంటుందీ” అని అనుకుంటూ లోపలకు వెళ్లి ఓ చిన్న వెండి పళ్లెంలో రెండు బజ్జీలు పెట్టి తెచ్చి అతని కందించింది. మంచినీళ్లు పిల్లను తెమ్మని తాను కొన్ని చక్క కేళీలూ, రెండు బత్తాయిపళ్ళూ పట్టుకొని వచ్చింది.

“ఓ క్షణం కూర్చో కాఫీ తెచ్చి ఇస్తాను.” అని ఆయన మధ్యాహ్నం కాఫీ త్రాగడంలోని విశేషాలు చెబుతూ అతనికి కాఫీగ్లాసు అందించింది. మోహన్ “అబ్బే ఎందుకండీ ఇప్పుడే ఒక అర్థగంట క్రితమే నండీ త్రాగుతా అప్పుడే మళ్ళీనా” అంటూనే అందుకొని నెమ్మదిగా ఆప్యాయంగా చప్పరిస్తూ కాఫీ త్రాగుతుండగా ఆవిడ ప్రాద్దుల నుండి జరిగిన సంగతులూ, తనకు కలిగిన అభిప్రాయాలూ అన్నీ వివరంగా చెప్పింది. చెప్పి “ఆయన రెండోసారి వచ్చి వెళ్ళినప్పుడు వాళ్ళమ్మాయి ఘోటో ఒకటి ఇచ్చి వెళ్ళాడు.” అని దాన్ని అతని చేతికిస్తూ “ఆయన కూడా కాస్త నాగరికం నేర్చుకున్నాడయ్యోయ్!” అని నవ్విందావిడ.

“అల్లాగేం” అని అతనూ చిరునవ్వు నవ్వుతూ ఆ ఫోటో అందుకొని కుర్చీ చేతిమీద పెట్టి “మొత్తం మీద ముసలాయనకు వియ్యాలవారి మర్యాదలు జరిపారన్నమాట.” అన్నాడు మోహన్.

“దానికేం భాగ్యం కానీ. అసలు విషయం చెప్పలేదు. రేపు మనం వెళ్ళి ఆ పిల్లను చూచిరావాలి. ఆయన మరీ మరీ చెప్పి సరేనంటా నేకాని వెళ్ళాలనిన్నెళ్లా అయినా ఒప్పించి వెంట తీసుకోని రమ్మని బ్రతిమిలాడాడు. చివరకు నేను, తర్వాత మీ అమ్మతో సర్ది చెప్పకోవచ్చునులే అని ధైర్యంచేసి, వస్తానని వాగ్దానం చేశాను. మరీ నా మాట...” అని ఆమె అంటుండగా నే మోహన్ నవ్వుతూ “మీ మాట జవదాటడం కష్టమే కాని అల్లా చేశారేం? స్వతంత్రించామనుకోయా ఇంటిదగ్గర తెలిస్తే?” అన్నాడు.

“ఊ— తెలియనిస్తానా, అయినా ఎందుకయ్యా అంతభయం నీకూ. నువ్వు ముంగు పిల్లనుచూడు. నచ్చితే ఆపైని భారమంతా నాది. నేను తీసుకోని వెళ్ళిచూపించాను. అని వ్రాస్తే మీ అమ్మగనీ, నాన్నగారు కానీ ఏమి అనుకోరు. ఒక వేళ పిల్ల నచ్చదూ ఇక్కడే తుంచేయవచ్చు వ్యవహారం. అయినా నేను మాత్రం పరాయి దాన్ని కాదుగా, నువ్వు సరేనను.” అన్నదాడ. మోహన్ లోపల కాస్త భయంగా ఉన్నా, మరో ప్రక్క అమిత సంతోషంగా ఉన్నా వైకి “ఊ సరేకానివ్వండి:” అని మాత్రమే అని ఊరుకొన్నాడు. ఒక్కక్షణం అల్లా ఊరికేనే కూర్చుని మరీ నేను వెళ్ళచ్చుగా” అన్నట్లు చూస్తూ లేచి నిల్చుని ఆ ఫోటో అందుకొన్నాడు.

“ఇందాకటినుంచీ ఫోటోచూడనే లేదే! ఓహో అర్థమయ్యిందిలే. కాని చూచా వబ్బాయ్ మా కోడలుకు ఘోషా పద్ధతులేవీ పటబహదానికి వీలులేదు. సుమా” అని పకపకా నవ్వేసింది.

అందుకతనూ నవ్వుకొంటూ మేడపైకి వెళ్ళాడు. అతను తన గదిలోకి వెళ్ళి అప్రయత్నంగా తలుపులు వేసుకొన్నాడు. కీటికీలోనుంచి అప్పటికే కావలసినంత వెల్తురు వస్తున్నా లైటు వేశాడు. తను తాపీగా కుర్చీలో కూర్చుని ఫోటో తీసుకొని వైన ఉన్న ఉల్పిరి కాగితం నెమ్మదిగా తొలగించాడు. అతనొక్కసారి మిక్కిలిగా చకితుడయ్యాడు.

అంతలో అతనొక్కసారి ఆనందపరవశుడయ్యాడు. తానా పగలంతా ఊహచేసిన రూపాన్ని ప్రత్యక్షంగా తనఊహలను పదిరెట్లు అధికంగా ప్రత్యక్షంగా చూచాడు. నూత్న వధువు ప్రథమ దర్శనం చేశాడు.

అతను ఆ ఫోటో వంక అల్లాగే చూస్తూ కొంత సేపు మానంగా ఉండిపోయాడు.

వెన్నెల కాంతులను నలువైపులా వెదజలుతూ కలువలను తెట్టి నిద్రలేపుతూ అంతలోనే ప్రపంచమంతా తానే ప్రకాశిస్తూ చంగ్రుగు నెలుగొందు చున్న సమయంలో వియత్పథాలనుండి, పల్చని తెల్లని అందమైన మేఘాలను ధరించి క్రిందికి దిగి వస్తూ ఉన్న అప్పరసవలె కన్పించినదామె ధూలోకంలో ఉన్న తన ప్రియునికై తొలిసారిగా తనుగా అభిసారికయ్యెవస్తూ ఉన్న ఏ గంభీరకన్యతో చూచి పాలరాతిపై ప్రతిబింబాన్ని పటి మాపినట్లుగా ఉన్నదా చిత్రం.

ఆమె రూపు రేఖలను అతను పరిశీలన గాచూచాడు. అంతటి సౌందర్యాన్ని ఒక్కసారిగా చూడలేకనూ పొయ్యాడు. అందువల్ల నే నెమ్మదిగా చూచాడు. తృప్తిగా హేలగా చూచాడు.

చూచి సంతోషించాడు. తనలో తను నవ్వుకొన్నాడు. సరిగ్గా తన మనస్సులో ముద్రితమైన రూపానికీ ఎగుట ఉన్న రూపానికీ అతి సన్నిహితమైన పోలికలు ఉండడం గమనించి అతను మరింత సంతోషించాడు. మిక్కిలిగా సంబరపడ్డాడు.

ఇంత అందమైన పిల్లా!

వెంటనే నిశ్చయం చేసుకొంటే బాగుండు.

మరొక శ్లేషరూ చూడకముందే తామే వెళ్ళి సంబంధం ఖాయం చేసుకొని వస్తే బాగుండు. అసలు సిన్ని గారికంటేకూడా ముందుగా పిల్లనోసార చూచి వస్తే? అనుకొన్నాడు మోహన్.

“ఏబళ్ళోనో, ఏకశాలలోనో చదువుతున్న పిల్లయితే ఏవో వీలుచూచుకుని ఏగేటుదగ్గరో నిలబడి చూచేయవచ్చును. కాని ఈపిల్ల విషయంలో అది కుదరదుగా” అని ఎవరో తన్ను ఉడికిస్తూ సమాధానం చెప్పినట్లయ్యింది.

ని త్య మ ల్లి

తీయతీయ గా అతన్ని ఊరిస్తూ, ఉడికిస్తూ మగ్గి మగ్గి చక్కలిగింతలు పెడుతూ, సమాధానపరుస్తూ ఎన్నో ఆలోచనలు అతని మనస్సులో మెదిలాయి. అవి మెల్లగా గాలిపిల్లలాగా సాగాయి. అల్లరిచేశాయి. అతన్ని కొంత అల్లరిపెట్టాయి. అతను తన అమాయకత్వానికి తానే నవ్వుకున్నాడు. కాసేపు విసుక్కున్నాడు. కొంతసేపు తర్వాత ఆయన భోగట్టా అంతా తెలుసుకుని వివరంగా వేగంగా వ్యవహారం నడిపించని, నడిపించలేని తన తెలివితక్కుతనానికి తానే సిగ్గుపడ్డాడు.

“అబ్బే అల్లా అన్నీ అడిగేస్తే నేనాయనకు చులకనైపోనూ! కాదూ ఒక వేళ ఇంటిగురులవీ, తెలిస్తే మాత్రం ఎవ్వరికీ తెలియకుండా ఈ రాత్రికి రాత్రివెళ్ళి చూచిరావడం పడుతుందా? ఇల్లా అని వింటే నవ్విపోతారు.” అనుకొంటూ అతను తన్ను తను కూకలేసుకొని సమాధానపడ్డాడు. చప్పున పుస్తకాలు ముందేసుకుని కూర్చున్నాడు. తలుపు చప్పుడయ్యేసరికి.

‘ఎవరూలేరు, గాలేకదా, అనుకొని మళ్ళీ ఏదో ఆలోచనలోపడ్డాడు. అంతలో క్రిందనుంచి హైమవతి తమ్ముగారి కేక విసపడింది. అతను “ఏమిటండీ” అంటూ క్రిందకు వెళ్ళాడు.

“ప్రార్థుపోయింది ఇప్పుడు హోటలు కేంపోతాపుగాని ఈ పూట ఇక్కడే భోజనంచేసి కాస్త పెందరాళే పడుకో.” అని అంటూ బలవంత పెట్టి అతనికి అన్నం పెట్టింది. రేపు పెందరాళే నిద్రలేస్తే పిల్లలతో పాలు నీకూ వేడినీళ్ళిస్తాను. వీలైతే తలంటుకొందువుగాని, అన్నదావివ. అతను ఏమీ మాట్లాడక అన్నింటికీ ఊళ్ళొట్టి త్వరత్వరగా భోజనం పూర్తిచేసి పైకివచ్చాడు. అతను పైకివస్తుంటే ఆమె మళ్ళీ ఒసారి హెచ్చరిక చేసింది “కాస్త పెందరాళే నిద్రపోవయ్యా” అని. మోహనుకు రాత్రిళ్ళు బాగా ప్రార్థుపోయేదాకా చదువుకోడం అలవాటు. ఒక్కోసారి ఒంటిగంటకూడా దాటవస్తున్నప్పుడు హైమవతి భర్త వచ్చి “పడుకోవయ్యా మోహన్ ఇంకా ఏం చదువుతావ్” అని కోప్పడిన సమయాలుకూడా ఉన్నాయి. అల్లాగా మరి ప్రార్థుపోయి పడుకోన్నప్పుడు మరునాడు ఉదయమంతా సుధ్యాహ్నం దాకా అతను కొంచెం మందకొడిగా కన్పించేవాడు.

ఈవిషయాలన్నీ జ్ఞాపకంవచ్చే ఆనాడు అతన్ని అల్లా హెచ్చరించింది. రెండోసారి అల్లా హెచ్చరిక చేసి లోపలకు వస్తూ ఆమె మరోటికూడా అనుకున్నది. అల్లా అనుకొని అంతలో పెదవికరచుకొని “కోడలుతో ముందుగా నే చెప్పాలి. అబ్బాయికి ఆత్మే నిద్రాభంగం కలిగించకమ్మా అని” అనికొని నవ్వుకున్నది.

ఆరాత్రికి మోహనుకు అంతలేలిగా నిద్రపట్టింది కాదు. ఆలోచిస్తూనో, ఊరికే కలలుకంటూనో, కాలం వృధాచెయ్యాలని అతను అనుకోలేదు. భోజనం చేసి పైకి వచ్చాక ఎంతో బుద్ధిమంతుడిలా పుస్తకాలు ముందేసుకొని కూర్చున్నాడు. చదువు కోవాలని ప్రయత్నంచేశాడు. కాని తెరచిపెట్టిన లెక్కలపుస్తకం, నోట్సుపుస్తకం అల్లాగే ఉన్నాయి. చేతిలో ఉన్న పెన్ను అల్లాగే ఉండిపోయింది. ఒక్క సైప్పకూడా వెయ్యలేకపోయాడు. విధానం తెలిసి ఉండికూడా చేద్దామనుకొన్న లెక్కసాగలేదు. అతను మరోపుస్తకం తీసి చదవడం మొదలుపెట్టాడు. కాని అది సాగలేదు. మనస్సు బల్లమీద రికార్డు పుస్తకంలో దాచి ఉంచిన ఫోటో మీదకే పోతున్నది. ఇంక లాభంలేదని చదువు కట్టిపెట్టి, ప్రక్క పరచుకొని, ఇంకా దాపరికం జేసిన ఆ ఫోటోను బల్లమీద తన కెదురుగా కన్పించేలాగున అమర్చి వసుం వాల్చాడు మోహను.

అతను పదిగంటలు దాటాక ఆలోచనల ప్రవాహాలకు అడ్డుకట్టలు వెయ్యాలని ప్రయత్నాలు చేస్తూ చేస్తూ, తన ప్రయత్నాలు వెను వెంటనే సఫలం కాక పోవడంచేత ఆవిషయాన్ని మొదటినుంచి కోసదాకా ఒక్కసారి సింహావలోకనం చేసి తన అందచందాల విషయమై ప్రసక్తివచ్చి, తన కుటుంబంలో జరిగిన వివాహాది శుభకార్యాలలో వదినలు, మరదళ్ళూ, మేనత్తలూ తన్ను గురించి పలికిన ప్రశంసా వాక్యాలు జ్ఞాపకం చేసుకొని, తృప్తిపడి, “ఇంక నిద్రపోవాలి, పిన్నిగారు అన్ని సార్లు చెప్పింది,” అని అనుకొంటూ కూడా చాలాసేపు మేల్కొనే ఉండి చివరకు ఆ ప్రయత్నంగా నిద్రపోయాడు మోహన్. మంచినిద్రే పట్టింది అతనికి.

‘తమిద్దరూ వీధి గుమ్మంలోనే అగిపోయారు. ఆపిల్ల అవతల గుమ్మంలోనే అగిపోయింది. ఆ అమ్మాయి

తెల్లని గ్లాస్కో చీరకట్టుకొన్నది. గ్లాస్కో రవిక పాతపద్ధతిలో కుట్టించినది తొడుక్కున్నది. పగటి పూట ఆయితే ఆమె శరీరగతమైన సర్వ సౌందర్యమూ కౌస్త వరీక్షగా చూడకముందే కన్పించిపోను. అదే జరిగితే అతని గుండెల్లో రైశ్యు పరుగెత్తి ఉండేవి. తికమక పడి ఉండేవాడు. హైమవతమ్మగారు “ఇదేం వస్త్రధారణమమ్మోయ్—మనకి తగునటమ్మా” అని ముఖంమీదే గుమ్మంలో నే అనేసి ఉండేది.

కాని ఎండువల్లనో ఎవరూ ఏమీ మాట్లాడలేదు. పైగా నాలావరణమంతా పొగమంచు కమ్మకొన్ని ట్లుగా ఉన్నది. అంగువల్ల కాబోలు ఆమె ఏమీ అన లేదు. కాని మోహన్ ఆమె వంక ఆమె స్నిగ్ధతనూ లావణ్యాన్ని పరీక్షిస్తూ చూడడం గమనించింది. అతన్ని మందలిద్దామను కుంటూ నే ఆమెకూడా ఆ పిల్ల వంక మాస్తూ ఉండిపోయింది. మంచులో మంచి ఎత్తిన తెల్లని కలువ పూవులా ఉన్న ఆమె ముఖంలో సౌందర్యం కొట్టవస్తూనే ఉన్నది. ఆమె పెదవులు లేత గుర్రాబీ రేకలను వెక్కిరిస్తున్నాయి. ప్రిగ్ధమూ కోమలమూ అయిన ఆమె చెక్కిలిపై, చెవుకున్న రాళ్లి దిద్దుల ఎఱ్ఱని కాంతులు సన్నగా ప్రసన్నంగా ప్రతి ఫలిస్తున్నాయి. అంతలోనే ఆ కాంతులను ప్రన్నని ఆ మృదుకపోలాలు తోసివేస్తూ ఉన్నాయి.

ఎంతో ఆకర్షిస్తూనే ఉన్నదా అమ్మాయి. దేవతా కన్యలా మెరసి పోతూనే ఉన్నదా పిల్ల బొడ్డు మల్లెలా అందాలు పోగేసుకొని కూర్చున్నట్టే ఉన్నది. తీగ సంపెంగలా విలాసంగా నాజుగానే కన్పిస్తున్నది. మసక మసక కాంతిలో కూడా తళతళ మెరసిపోయే మంచి ముత్యాలలాగా ఆ పిల్ల కళ్లు మిలమిల మెరుస్తూనే ఉన్నాయి. ఆ పిల్ల ముందుకువచ్చినప్పుడు ఆ నడకలో యశావన వయోవిలాసవతి నడకలో సహజంగా ఉండ వలసిన మందగమనం, ఆ ఒయ్యారం, ఆ ఉలుక్కు, ఆ సొగనూ స్పష్టంగా కన్పడుతూనే ఉన్నది. అచ్చమూ అమాయకమూ అయిన ఆమె ముఖోత్పలముపై ప్రేమ చంద్రుని, కాంతులు ప్రసరించి అందింగా ప్రతి ఫలిస్తూనే ఉన్నాయి. నవ వధువులా ఆమె సిగ్గు తెర అతిప్రయత్నం మీద తొలగించుకొని చూస్తున్నట్లు ఉన్నది.

కాని...కాని...

కాని ఆమె నల్ల ఒక్కసారి పరీక్షగా చూచే సరికే ఎండువల్లనో నిశ్చలంగా నిలచి పోయింది. మరికొన్ని క్షణాల తర్వాత నిల్చునట్టే ఉండి నిలుచున్న చోట కన్పించలేదు. అల్లాగని హైమవతమ్మ గారికి ముందుగా అనిపించింది. ఆమె గారు విభ్రాంతి పడినిలిచింది. “అదేమిబాబా” అని సందేహం లోపడి అతను అటూ ఇటూ చూచి మళ్ళీ ఎత్తుగా ఎగుగుగా ఉన్న ఫోటోవంక కన్నార్పకుండా చూస్తూ ఉండి పోయాడు. హైమవతమ్మ గారు మోహము “నీక్కాదూ చెప్పేదీ ఎండుకలా చూస్తావ్” అన్నట్లు ఉరిమి చూస్తూ మోచెత్తో పొడిచింది.

మోహనుకు చప్పున మెలకువ వచ్చింది. ఒక్క అర్థక్షణం క్రితం తన్ను ఎపకో నిజంగానే మోచెత్తో పొడిచి హెచ్చరించి నట్లుగానే ఉన్నది. సరిగా అలానే అనిపించింది. కలపూర్తిగా కరిగిపోయింది. నిలువెత్తు మంచు విగ్రహం నిమిషంలో చూస్తుండగానే కరగిపోయి నట్లుగా అంత సౌందర్యమూ, అంతలోనే అదృశ్యమైనట్లుగా అతని మనస్సు కౌస్త చెదిరింది. “ఏమిటి కల? ఇలా వచ్చిందేమిటి?” అని పలుసార్లు ప్రశ్నించుకొన్నాడతను కొంచెం చిరాకు పడ్డాడు. ఎంతకూ సమాధానం దొరక్కపోయే సరికి అతను వెంటనే ప్రక్కమీదనుంచి లేచివెళ్ళి గ్లాసుడు మంచి నీళ్ళూ త్రాగి కాసేపు కుర్చీలో ఊరికే కూర్చున్నాడు. ఇదేమిటి “ఇంత వెఱ్ఱివాణ్ణువుతున్నాను అని అనుకొని సమాధాన పరచుకోవాలని ప్రయత్నిస్తూనే చాలా సేపు అల్లాగే ఉండిపోయాడు.

అంతలో బుద్ధిపుట్టి తీసి ఆ ఫోటోవంకే చూస్తూ కూర్చున్నాడు.

ఆ యశావన నవవిలాసం పూలపాదలపైన కొనలు తేలుతూ మందమంద పవనాలకు కూడా ఓర్వలేక ప్రక్కలకు ఒరిగిపోతూ ఒయ్యారాలుపోతూ కదులుతూ ఉన్న ఏలకీలతలాగా ఉన్నది. తమలపు తీవెలూ చూచిన కొద్దీ నవనవలు వెదజల్లుతూన్నది. తన బాహువులను ఆ లావణ్యలతకు ఆధారంగా అందివ్వాలని అనిపించింది మోహనుకు. అల్లాగని అనుకొనే సరికే అతని ఒడలంతా ఒక్కసారి పులకరించింది.

“ఇప్పుడే ఇల్లా అనుకోవడం ధర్మం కాదు. ఎవరైనా చూస్తే బాగుండదు సుమా” అనుకొంటూ

ముసిముసి నవ్వులు నవ్వుకొంటూ, లేచి వెళ్ళి లైటు ఆర్పి నెమ్మదిగా ప్రక్కమీద నడుం వాల్చాడు. "నీవల్లా అనుకోవడం తప్పకాదా?" అని ఎవరో ప్రశ్నించి నట్లయి "అబ్బే అంత తప్పేంకాదు. ఆ పిల్ల నన్ను కలలో కవ్వించింది. కనుక నేను ఇలలో భావనలో సరసమాడాను. మరేంతప్పు కాదు." అని సమాధానం చెప్పకొన్నాడు. అందువల్ల అతనికి తృప్తికలిగింది. తృప్తిగా ముఖంగా నిద్రపోయాడు.

అతనికి కొంచెం పెందరాళే మెలకువ వచ్చింది. మత్తెక్కించే సువాసనలు వెదజల్లే పూల పొదరిండ్ల ప్రక్కగా చాలాసేపు నడిచి వచ్చినట్లున్నది. అతనికి కొంకా కొద్దిగా మత్తుగానే ఉన్నది. ఆ మత్తుదనం కొంత చిత్రంగా మధురంగా కన్పించింది. హృదయం తేలికగా ఉన్నట్లు కనిపించి.

ప్రభాత వాయువులు మందమందంగా ప్రసరిస్తున్నాయి. అప్పుడప్పుడే విడిపోతున్న పొంగమంచు తెరలతో దోబూచు లాడుతున్నాయి. చెటగుబురులను తాకుతూ సన్నని సవ్వకులుచేస్తూ, ఆ గాలులు ఉవస్సులో ప్రకృతి కొంత ప్రపంచానికై పాడుతున్న మేలుకొల్పులకు తామున్నా వంత పాటలు పాడుతున్నాయి. అవి నెమ్మదిగా శరీరాన్ని తాకి నూతనోత్సాహాన్ని కలిగించుతున్నాయి. పులకరింతులు కలుగజేస్తున్నాయి. రాత్రంతా నెన్నెలలో, మంచులో నీటి అలలపై తేలుతూ ఒయ్యారాలు పోతూ, ఒళ్ళు విరుచుకొంటూ కదలు లాడుతూ ఉన్న కలువలు ప్రభాత వాయువులను మరింత పరిమళవంతం చేస్తున్నాయి. శైత్యాన్ని చేకూరుస్తున్నాయి.

మోహను లేచి కూర్చున్నాడు.

రాత్రి తనకు కలిగినవి చిత్రానుభూతి ఏదో అస్పష్టంగా స్ఫురణకు వచ్చింది. రాత్రి తా నాలోచించిన విషయం మరింత మధురంగా అనిపిస్తూ జ్ఞాపకం వచ్చింది. అతను మందహాసం చేశాడు. లోపల ఎంతో తృప్తిగా సంకోషంగా ఉన్నది.

మోహన్ గబగబా క్రిందకు వెళ్ళి త్వరత్వరగా కాలకృత్యాలు తీర్చుకొని కాఫీకి వెళ్ళి వచ్చాడు.

మోహన్ కాఫీకి వెళ్ళి తిరిగి వచ్చేసరికి అప్పుడే ఎనిమిది గంటలయింది. అతను సరాసరి ఇంటికి రాక ఒక రిద్దగు మిత్రులతో ఉల్లాసంగా పిచ్చాపాటి మాట్లాడి

అలస్యంగా వచ్చాడు. అతను ఇంటికి వచ్చేసరికి గుమ్మం ముందు గుట్టపుబండీ ఒకటి ఆగిఉన్నది. అతను పైకి వెళ్ళబోతుంటే ఆవిడ వసారాలోనే ఎదురై "ఎక్కడికి వెళ్ళావయ్యా ప్రాద్దు న్నే-కాఫీ ఇక్కడ ఇవ్వకపోయినానా—సరే సరే, ఆయన వచ్చి చాలా సేపయ్యింది. నువ్వు వేగం వచ్చేయాలి" అంటూ తొందర పెట్టింది. రెండేసి మెట్లు ఒకేసారి ఎక్కుతూ మోహను ఒక్క నిమిషంలో గదిలోకి వెళ్ళాడు. కూజాలో నీళ్ళు వంచుకుని సబ్బుతో రెండుసార్లు ముఖం కడుక్కొని బర్మీ తువ్వాలతో ఒత్తి తుడుచు కొని పాదరు రాసుకొని తల దువ్వుకొన్నాడు. అతను తల దువ్వుకొని బట్టలు మార్చుకోడానికి దాదాపు పది నిమిషాలు పట్టింది. "ఇంకా కాలేదుబయ్యా నీ ముస్తాబూ" అని క్రింద నుంచి హైమవతమ్మగారు రెండుసార్లు కేకలు పెట్టింది. అతను ముస్తాబు పూర్తి చేసుకొని గుమ్మందాకా వచ్చాక మళ్ళీ ఆ ఫోటో నొక సారి చూడాలని అనిపించి తలుపు దగ్గరగా వేసి అల్లా చూస్తూ నిలబడ్డాడు. అంతలో ఆవిడ నెమ్మదిగా తలుపు నెట్టికొని లోపలకువచ్చి అతన్ని చూచి ఒక్కసారి పకాలున నవ్వేసింది. "ఇంకా ఇంత అలస్యం చేస్తా... సరే సరే బయలుదేరు" అన్న దావిడ. అబ్బే లేదండీ నాదేం అలస్యంలేను పనండి" అంటూ మెట్లు దిగాడతను. "చేయవలసిన అలస్యమంతా ఇందాకే చేశావులే—పద" అంటూ నవ్వుతూ ఆవిడ అతన్ని అనుసరించి క్రిందనువచ్చి ప్రయాణపు ఏర్పాట్లు త్వర త్వరగా పూర్తిచేసింది. ఆఫీసు జమాన్ను "ఇలుబాగ్రతి నేను పది నిమిషాల్లో వచ్చేస్తాను" అంటూ హెచ్చరికలుచేసి, పెన్సిల్లతో "ఎక్కడికి వెళ్ళకండామ్మా" అని చెప్పి, పళ్ళెబుట్ట ముందు బండీలో పెట్టి ఆవిడ బండీ ఎక్కింది. ఆవిడ తర్వాత ఆయన నెమ్మదిగా బండీలో ఎక్కి కూర్చున్నాడు. మోహన్ తనదుస్తులు నలిగిపోతాయని వాళ్ళతోకాక వేరే రిక్నా చేయించుకొన్నాడు.

ఆయన దారి పొడుగుతూ హైమవతమ్మగారితో ఏదో చెబుతూనే ఉన్నాడు.

పిల్లను చాలా గారాబంగా పెంచాడట తను. తన భార్య అయినా ఎప్పుడైనా చిన్నప్పుడు కోపంవస్తే ఓ దెబ్బ వేసి ఎరుగునటకాని తా నెన్నడూ పల్లెత్తు మాట కూడా అనలేదట. అసలు మాట అనిపించుకొనే పిల్ల కాదట ఆ పిల్ల. తన కొక్క తేప్పిల్ల కావడంచేత తన

కున్న ఆస్తిపాస్తులన్నీ క్రమంగా ఆపిల్లకే చెంగుతవట. పిల్ల పైకికొస్తే నాజుగా కనిపించినా అవసరమైతే ఎంత చాకిరీఅయినా పైన వేసుకొని నిర్వహించుకొని పోగలడు. మరీ, పెద్దపిల్ల అయినప్పటినుంచీ ఇంటి బాధ్యతలన్నీ స్వయంగా చూచుకొంటున్నదట అల్లాగా ఆయన తన బిడ్డనుగురించి వివరంగా ఎవరెగకుండా చెప్పకొనిపోతూంటే మొదట కొంత కుతూహలం వల్లనూ, తర్వాత కొంత క్రోధవల్లనూ అంగులో పెద్దవాడు—ఆయన చెబుతూ ఉండడంవల్లనూ హైమవతమ్మగారు సావధానంగానే విన్నది. చాలాసేపు ఓపిక వహించి ఊకొడుతూ కూర్చున్నది. కాని పోను పోను ఆయన మాటలు మరీ పిచ్చగా కనిపించేసరికి, ఆయన చెప్పిన విషయాలు మళ్ళీ మళ్ళీ చెప్పడం మొదలుపెట్టే సరికి, ఆవిడకు నిజంగా విసుగుపుటింది. చివరకొవిడ ఎందుకండీ బాబుగారూ మీరు ఇంత నివరంగా చెప్పాలా?— చూట్టానికే వస్తున్నాంగా మీరు కొస్తవిశ్రాంతిగా కూర్చోండి.” అని అనేసింది. హైమవతమ్మగారూ మాట అన్నాక ఆముసలాయన చప్పున మాట్లాడం ఆపేసి ఇంక మళ్ళీ ఉలకనూ లేదు, పలుకనూ లేదు. బెల్లం కొట్టిన రాయిలా అలా కూర్చుండి పోయాడు. పైగా వీదో దిగులుగా ఎటో చూస్తూ ఉండిపోయాడాయన. వాళ్ళ యింటి గుమ్మంముందు బండి ఆగాక కూడా ఆయన నోరు మెదపలేదు. ఆయన మాట్లాడకుండా బండిదిగాడు. ఆవిడ నెమ్మదిగా బండిదిగి బండివాడిచేత పళ్ళబుట్ట దింపించింది. “మీరు పదండి నేను బండివాడికి డబ్బులిచ్చి వస్తాను” అని మూగ సజ్జలుచేసి చెప్పాడాయన. ఆ యింటి గుమ్మంముందు నిల్చుని ఆవిడ ఆయన ప్రవర్తనకు ముసి ముసి నవ్వులు నవ్వుకొన్నది.

ఆ యింటి ముందు ముత్యాలతో ముగ్గులు పెట్టి నట్లయ్యింది.

మోహన్ను కలుపుకొని “బండీ ఆగిన చప్పుడు వినిపించినా ఇంటి వాళ్ళు బయటకు రాలేదామా” అనుకొంటూ దగ్గరసావేసి ఉన్న తలుపునెట్టుకొని ఆవిడ లోపలకు వెళ్ళింది. కాని హాలు అంత భాళీగా ఉన్నది. చాపలైనా పరచిలేవు. ఒక్క ఊణం వీరిద్దరూ అక్కడే ఆగిపోయారు. “ఎవరండీ వస్తా?” అంటూ అవతల గదిలో నుంచి ముందుహాల్లోకి వచ్చి

దొక ముత్యైగువ. మంచి దబ్బుపండు ఛాయలో ఆమె అంత వయస్సులోకూడా ముచ్చటగానే ఉన్నది, ఆవిడ పెద్దకుంకుమ బొట్టుపెట్టుకొన్నది. వంగపండు చీరకట్టుకొన్నది. సన్నని ఊరీ అంచుగల రవిక తోడుకున్నది. జుట్టు ముడినేసుకొన్నది. ఆమె నిశాలమైన కళ్ళు ఎంతో ఆర్ధ్రతను ప్రకటిస్తున్నాయి.

మోహన్ ఆవిడ ముందుగా కచ్చిం చేసరికి ఒక్క ఊణం నిరుత్సాహపడ్డాడు. ఎవరూ వచ్చిందని పెండ్లి కూతురేవచ్చి తన్ను చూచి లోపలకు తుర్రుమంటుందని ఆతనూహించాడు. వాళ్ళకు తెలుసుగదా మనం వస్తున్నామని. అందువల్ల ముస్తాబైలోపలేదాకొన్ని ఉంటుంది,” అని అనుకొని సమాధానపడ్డాడు. నిజంగా అదే బాగుంటుంది. ముందుగా కచ్చిం చేస్తే పెళ్ళి చూపుల సాగనే ఉండదు, అని కూడా ఆనుకొన్నాడు మోహను. క్రిందటి వేసంగి సెలవులో మిత్రుడొకడు పెళ్ళిచూపులకు వెళుతూ ఆతన్ని తోడుతీసికొని వెళ్ళాడు. ఆనాటి దృశ్యమంత అతని కొక్కసారి స్ఫురణకు వచ్చింది.

అంచక్కా అలంకారాలు చేసికొని వచ్చి తల్లో, మేనల్లో చెయ్యిపుచ్చుకొని తీసికొని వచ్చి కూర్చోబెడితే ఎంతో సిగ్గు పడుతూ కూర్చుని, ఎన్నివిధాల మాట్లాడించినా మొదట్లో మాట్లాడక పోవడం, తర్వాత క్రమంగా మాట్లాడమూ, ఆతి బలవంతంమీద ఒకటి రెండు పాటలుకూడా పాడడం మున్నూ ఇది సహజంగా జరిగేవిషయం. కథా వరులు - ఎవరూ తమ్ముమాడనప్పుడు, పెద్దవాళ్ళు అప్రయత్నంగా కొన్నిసార్లు, ప్రయత్నపూర్వకంగా మరికొన్నిసార్లు చూచుకొంటూ సిగ్గుపడడం, సిగ్గుపడుతూనే చూచుకోవడం. ఆతను తనవంక చూడడం లేదనుకొని భ్రమపడి పెండ్లికూతురు ధైర్యంచేసి పెండ్లికొడుకువంక చూడడం - చూపులు కలియడం - ఆపిల్ల నిలువునా సిగ్గుపడి పోవడమున్నూ. ఇల్లాంటి సంఘటనలు ఎంత మధురమైన ఆనందానుభూతి నిస్తాయో, అనాడు కొంతగా తెలిసింది మోహన్ కు. అప్పుడతను తన మిత్రుణ్ణి, మిత్రులకు కాబోయ్యే భార్యనూ చూచి, వాళ్ళ ఆనందాన్ని చూసి తానూ సంబరపడుతూ తనకూ అట్టి అనుభూతి స్వవిషయంలో కావాలని రహస్యంగా కోరుకొన్నాడు.

నిత్యమల్లి

ఆ విషయమంతా మనస్సులో ఒక్కసారి మెదిలేసరికి ఒక్కసారి అల్లా తనపై మల్లికా ప్రసవ సౌరభ భరితమైన పవనవీచికలు మంద మందంగా ప్రసరించి, క్రమంగా నీటి అల్లగా దూర దూరంగా కదలి వెళ్ళినట్లయింది. చిరునవ్వులతో అతని ముఖం వికసించింది.

“ఇంకా నిలబడే ఉన్నా రేమిటి? కూర్చోండి అమ్మాయి. కూర్చో నాయనా” అని ఆవిడ ఇగ్నోరెన్సుగా ఆసనాలు చూపింది.

హైమవతమ్మగారు మోహన్ను కూర్చోమని ఆవిడతో “అయితే ఇంతకూ మేం వస్తున్నట్లు బాబాయిగారు ముందుగా చెప్పేలేదా ఏమిటి?” అన్నది.

ఆమాటకొ ముతైదువ వెంటనే సమాధానం చెప్పలేదు.

మోహన్ అక్కడ మంచికుర్చీలున్నా వెంటనే కూర్చోక ముసలాయన ఇంకాలోపలకు, రాలేదామా అని ముఖద్వారంవైపు చూస్తూ ఒక్కక్షణం అల్లాగే ఉండిపోయాడు. ఆవిడ ఆ కుర్రవానివంకా, హైమవతమ్మగారి వంకా చూస్తూ ఏదో ఆలోచనలో పడి ఓక్షణం తర్వాత తెప్పరిల్లుకొని కూడా ఏం చెప్పాలో తోచక, ఏమని చెబితే మర్యాదగా ఉంటుందో తెలియక తికమకపడ్డది. అసలు కిళ్ళు తనయింటికి ఎందుకు వచ్చాలో - వారెవరో కూడా వెంటనే స్ఫురించ లేదావిడకు.

ఆవిడ అల్లాగా వెంటనే మాట్లాడకపోవడం చూచి హైమవతమ్మగారు “ఈ వెట్టిబాసుల మనిషి ఇంట్లో చెప్పకుండానే ఇంత హడావిడి చేసిఉంటాడు” అన్న నిర్ణయానికి వచ్చి “పోనైండి - చెప్పడం మరచాలో ఏమో” అంటూ ముందుకు వెళ్ళి “రండి పిన్ని గారూ లోపలకు వెళదాం” అన్న దావిడతో.

తామిద్దరూ లోపలకు వెళ్ళి అన్ని విషయాలూ వివరంగా మాట్లాడుకొని పిల్లను మూడు నిమిషాల్లో ముస్తాబుచేసి తీసుకొనివచ్చి చూపిద్దామనుకొన్నది హైమవతమ్మగారు. వాళ్ళు నిర్లక్ష్యం చేస్తున్నారేమోనన్న భావం మోహనుకు ఎంతమాత్రమూ కలుగనీయ కూడ దని ఆవిడ లోపల్లోపల ఎంతో తాపత్రయ పడ్డది.

అందువల్లనే చనువుగా ఆవిడగారి చెయ్యి పుచ్చుకొని కాస్త త్వరత్వరగా లోపలకు అడుగులు వేసింది. గుమ్మం అవతలకు వచ్చాక నెమ్మదిగా “నూది మీ శాఖేలెండి. ఆ అబ్బాయి తండ్రి మా వాయా పెత్తండ్రి పినతండ్రి కొడుకులు. అతను మా యింట్లోనే ఉండి చగువుకొంటున్నాడు. చాలా బుద్ధిమంతుడు. నిన్న బాబాయిగారువచ్చి అన్నీ విచారించి అతన్ని చూచి వెళ్ళారు. నాలో అన్ని విషయాలూ మాట్లాడారు లెండి. అయితే తెలియక గుగుతాను మీకు అసలు చెప్పనేలేదా ఏమిటండీ?” అని అడిగింది హైమవతమ్మ గారు. “ఏమిటి చెప్పలేదంటారూ?” అని అనలేక అనలేక అన్నదా ముసలాయన భార్య.

“అప్పుడే ఈ వియ్యపురాలితో పరిహాసాలు కూడానా! అదేనండీ పిల్లని మాట్లానికి మేం తిరలి వస్తున్నామని చెప్పలేదా అని అడిగాను. సరే పోనెండి. ఇప్పుడు మించిపోయిందేమీలేదు. ఒక్క నిమిషంలో ముస్తాబు చేయించేస్తాను. అది ఏదో లాంఛనం కనుక. అందులోనూ కొంత క్రొత్తివాళ్ళం కనుకొన్నా. లేకపోనే ఇలా వచ్చి చూడాలా ఏమిటి! నునం నునం మాట్లాడుకొని నిర్ణయాలకు వచ్చే వాళ్ళం. ఇంతకూ అమ్మాయి పేరేమిటన్నారూ? ఏది ఇంకా లోపలే దాక్కొన్నదా ఏమిటి! మరీ అంత సిగ్గుయితే ఎల్లాగండీ” అంటూ హైమవతమ్మగారు ఎంతో కలుపుగోలుగా ఏదో మాట్లాడేస్తునే ఉన్నది. కాని ఎగుటఉన్న మనిషి మొదట నిర్ణాంతపోయి— అంతలో కొయ్యబారిపోయి అంతలో మహాసముద్రపు పొంగులా ముంచుకొనివచ్చిన ఆవేశానికి తట్టుకోలేక కూలబడి పోవడం గమనించ నేలేదు. మరుక్షణంలో, గమనించినా ఎంతమాత్రమూ అర్థమే కాలేదు. “అరెరె అదేమిటండీ” అని హైమవతమ్మగారు ఆశ్చర్యపడుతూ, ఖంగారు పడుతూ అడుగుతూనే ఉన్నది. కాని ఆవిడ వినిపించుకోలేదు. పెద్దగా ఏడుస్తూ “అయ్యో! నా తల్లీ! నీకు వెళ్ళి సంబంధం తెచ్చాడే మీ నాన్న,” అని తలబాదుకొంటూ దుఃఖపు పొంగులో మాటలురాక బొంగురుపోయిన కంఠంతో “నాకంత భాగ్యమా! అమ్మాయి లేదమ్మ లేదు” అని మళ్ళి పెద్దగా విడ్చింది. హఠాత్తుగా ఏడ్పు వినిపించేసరికి చరచరా లోపలకువచ్చి గుమ్మంలోనుంచే ఆ దృశ్యం చూచి నిర్ణాంతపడి పోయాడు మోహన్.

అతను వచ్చి మాచేసరికి ఆ ముసలావిడి క్రింద నేలమీద కూలబడిఉన్నది. ప్రక్కగా హైమ వతమ్మగారు కూర్చుని ఆవిణ్ణి ఓదార్చాలని ప్రయత్నం చేస్తోంది. అతనికేమీ అర్థంకాక “అదేమిటండీ పిన్ని గారూ... ఎందుకావిడి” అని అగిపోయాడు. అతనికి మొదట ఆవిడకు ఫిల్సువంటి వేమన్నా వచ్చే శారీరక దౌర్బల్యమైమేనా ఉన్నదేమో అనుకొన్నాడు. హైమవతిమ్మగారికి క్రమంగా విషయం అర్థమైంది. అవతలకు వెళ్ళమని అతనికి సంజ్ఞచేసింది. అతను ఆవిడ వైపు మాచేసరికే వాళ్లవెనుక గొడవీద ఎత్తుగా ప్రవేశించి డిటీయబడి ఉన్న పెద్ద నైజు ఫాటో ఒకటి కన్పించింది. కించిన్మాత్రంకూడా ప్రయత్నం లేకుండా మోహన్ ఆ పిల్లను వెంటనే పోల్చుకొన్నాడు. ఒక్క నిమిషం కన్నార్పకుండా ఆఫోటో వంకే మాస్తా నిల్చున్నాడు.

ఆడవాళ్ళిద్దరూ అతనలా మాడడం గమనించారు. అతన్ని మాచి మళ్ళీ పెద్దగా ఏడ్పించావిడ. అతని మనస్సు ఒక్కసారి కలుక్కుమన్నది. అతనాముసలి ముత్రైగువ దుఃఖాన్ని చూడలేక, ఆ ముసలితిల్లి ఆక్రోశం వినలేక ఆ స్థితిని మాచి తిట్టకొనే శక్తి లేక చప్పన అక్కణ్ణించి వీధిగుమ్మంలోకి వచ్చేశాడు. వెనుకనుంచి మాటలు వినపడుతున్నాయి. చిన్నవాడు అబ్బాయి మనస్సుకూడా కషం కలిగించానమ్మా దౌర్భాగ్య రాల్సి—ఇదంతా మాకర్క. దాన్ని మొదట్లో వారి బావమరిదికే ఇద్దామనుకున్నాం. ఆదికృష్ణుడి పెళ్ళామనే

అంటూ ఉండేవారాయన. కాని వాడు నీ అందానికి నేను తగను అని ఖచ్చితంగా చెప్పేసి ఓ సత్యను పెండ్లాడేశాడు. అలా అనుకొన్న సంబంధం కుదరలేదు. అప్పటినుంచి సంబంధాలు ఇతరత్రా మాస్తాన్నాం వెళ్ళిప్రయత్నాలు చేస్తుండగా మాతాత్తుగా జబ్బుచేసి పిల్ల నా రుక్కమ్మ...” అని చెప్పలేక పెద్దగా ఏడ్చి ఎంతో కషంమీద దుఃఖాన్ని ఆపుకొని “అప్పటినుంచి ఆయనకు మతిస్తిమితింగా లేదు. మరి ఈ మగ్గ నే ఎక్కువవుతున్నది. నిన్న దాని పుట్టిన రోజు పండగ... ఆయన...” అని ఇంక ఒక్కమాట కూడా చెప్పలేక వెక్కివెక్కి ఏవ్వడం మొదలుపెట్టింది.

మోహన్ వీధి గుమ్మంలోనుంచే పిన్ని గారూ “మీరు కాస్త నెమ్మదిగా రండి, రిక్తాపంపిస్తాను సరే నా? అని చరచెరా ముందుకు వెళ్ళిపోయాడు. ఆవిడ సహధానం అయినా వినకుండా. అతను అంతకంతకు వేగంగా నడిచాడు. అంతివేగంగా నడుస్తున్నా విరియ బూసిన నిత్యమల్లిలా అందంగా నిత్య నూతన వధువులా ఆపిల అతని కళ్ళముంగు ప్రత్యక్షమాతూనే ఉన్నది. ఆ ఫోటో ఇంకా మనస్సులో మెదలుతూనే ఉన్నది. నీశు నిండిన కళ్లనోసారి అప్రయత్నంగా తుడుచుకొన్నాడు. జరిగిన విషయమంతా ఒక్కసారి జ్ఞాపకం వచ్చింది. నిజంగా జరిగిన ఒక వాసవ విషయాన్ని అంగీకరించడానికి అతని మనస్సు గట్టిగా నిరాకరించింది. అతనేదో గొణుక్కుంటూ ముందుకు సాగిపోయాడు.